

சாராம்சம்: இனிய குழந்தைகளே, எதுவுமே பெயருக்கும் வடிவத்திற்கும் அப்பாற்பட்டதல்ல. ஆத்மாக்களும், பரமாத்மாவும் பெயருக்கும் வடிவத்திற்கும் அப்பாற்பட்டவர்களாக இருக்க முடியாது. அவர்கள் அழியாத பாகங்களை தமக்குள் பதிவு செய்துள்ளார்கள்.

கேள்வி: சிவப்பாவை அனைவருமே கள்ளங்கபடமற்ற பிரபு என நினைவுசெய்கின்றார்கள். அவர் ஏன் கள்ளங்கபடமற்றவர் என அழைக்கப்படுகின்றார்?

பதில்: கற்புத்தியுடையவர்களையும் தெய்வீகக் குணங்கள் அற்றவர்களையும், கூன்முதுகுடையவர்களையும் அவர் மட்டுமே ஈடேற்றுவதாலாகும். அவர் சுவர்க்க இராச்சியம் என்ற ஆஸ்தியை அவர்களுக்கு வழங்குகின்றார். தந்தை இன்ப, துன்பம் இரண்டையும் கொடுப்பதாக மக்கள் கூறிய போதிலும், பாபா கூறுகின்றார்: குழந்தைகளாகிய உங்களுக்காக நான் சந்தோஷ இராச்சியத்தை ஸ்தாபிக்கின்றேன். நான் துன்பத்தை அகற்றி சந்தோஷத்தை அருள்பவன் என அழைக்கப்படுகின்றேன். சற்று சிந்தித்துப் பாருங்கள்: தந்தையாகிய நான், எனது குழந்தைகளுக்கு எவ்வாறு துன்பத்தை விளைவிக்க முடியும்?

பாடல்: தொலைதூரவாசி அந்நிய தேசத்திற்கு வந்துள்ளார்.

ஓம் சாந்தி. ஆன்மீகக் குழந்தைகளாகிய நீங்கள் பாடலைக் கேட்டீர்கள். அதாவது, ஆத்மாக்களாகிய நீங்கள் தூர தேசத்துப் பயணி வந்துள்ளார் என்ற பாடலை உங்கள் சரீரத்தின் புலனங்கங்களினூடாக, உங்கள் செவிகளின் மூலம் கேட்டீர்கள். நீங்கள் அனைவரும் பயணிகள், அல்லவா? மனித ஆத்மாக்கள் அனைவரும் பயணிகளே. ஆத்மாக்களுக்கு இங்கே வீடு இல்லை, ஆத்மாக்கள் அசரீரியானவர்கள். அசரீரி ஆத்மாக்கள் அசரீரி உலகிலேயே வசிக்கின்றனர். அது அசரீரி ஆத்மாக்களின் வீடு, தேசம் அல்லது உலகம் எனப்படுகின்றது. இது சரீரங்களிலுள்ள ஆத்மாக்களின் உலகம் எனப்படுகின்றது. அது ஆத்மாக்களின் உலகமாகும். ஆத்மாக்கள் இங்கு வந்து, சரீரங்களில் பிரவேசித்ததும் அவர்கள் அசரீரிகளில் இருந்து சரீரதாரிகளாக மாறுகின்றனர். ஆத்மாக்களுக்கு ஒரு வடிவம் இல்லை என்பதல்ல, அவர்களுக்கு நிச்சயமாக ஒரு வடிவமும், பெயரும் உள்ளது. ஒரு சின்னஞ்சிறிய ஆத்மா இச்சரீரத்தின் மூலமாக பெரியதொரு பாகத்தை நடிக்கின்றார். ஒவ்வொரு ஆத்மாவிலும் நடிப்பதற்கென ஒரு பாகம் பதிவு செய்யப்பட்டுள்ளது. ஒரு பதிவு ஒரு தடவை பதிவுசெய்யப்பட்டுவிட்டால், அதை மீண்டும் மீண்டும் எத்தனை தடவைகள் நீங்கள் போட்டாலும், அதே பதிவே வெளியாகும். அதேபோன்று, சரீரத்திலுள்ள ஆத்மாவிலும் பதிவு உள்ளது. அவரில் 84 பிறவிகளின் பாகமொன்று பதிவாகியுள்ளது. ஆத்மா அசரீரியாக இருப்பது போன்று, தந்தையும் அசரீரியானவரே ஆவார். சமய நூல்கள் சிலவற்றில், அவர் பெயரிற்கும் ரூபத்திற்கும் அப்பாற்பட்டவர் என எழுதியுள்ளார்கள். எவ்வாறாயினும், பெயரோ ரூபமோ இன்றி எதுவுமே இருக்க முடியாது. ஆகாயம் ஒரு வெளியாகும். அதற்கும் ஒரு பெயரும் வடிவமும் உள்ளது. பெயரோ ரூபமோ இன்றி எதுவுமே இல்லை. பரமதந்தை பெயரிற்கும் ரூபத்திற்கும் அப்பாற்பட்டவர் என மக்கள் எண்ணுகின்றார்கள். அவருக்கென ஒரு பெயர் இல்லாதிருந்தால் அவருக்கென ஒரு ரூபமோ, இடமோ இருக்க முடியாது. அவ்வாறாயின், எதுவுமே இருந்திருக்க மாட்டாது. தூரதேச வாசியான பரமதந்தை, பரமாத்மாவே என அவர்கள் கூவியழைக்கின்றனர். ஆத்மாக்கள் தூர தேசத்தில் வசிக்கின்றனர். இது இராம இராச்சியம், இராவண இராச்சியம் என இரு இராச்சியங்களைக் கொண்ட பௌதீக உலகமாகும். அரைக் கல்பத்திற்கு இராம இராச்சியமும், அரைக் கல்பத்திற்கு இராவண இராச்சியமும் உள்ளன. இறை இராச்சியம் சத்திய யுகத்துடன் ஆரம்பமாகின்றது எனக் குழந்தைகளாகிய உங்களுக்கு விளங்கப்படுத்தப்பட்டுள்ளது. பரமதந்தையான பரமாத்மாவே இறை இராச்சியத்தை ஸ்தாபிக்கின்றார். அவர் ஒருபோதும் இராவண இராச்சியத்தை ஸ்தாபிப்பதில்லை. ஒரு தந்தை எப்பொழுதாவது தனது குழந்தைகளுக்காகத் துன்ப இராச்சியத்தை ஸ்தாபிப்பாரா? கடவுளே சந்தோஷத்தையும், துன்பத்தையும் கொடுப்பதாக அவர்கள் கூறுகின்றார்கள். தந்தை கூறுகின்றார்: நான் எவ்வாறு எனது குழந்தைகளுக்குத் துன்பத்தை விளைவிக்க முடியும்? எனது பெயர் துன்பத்தை நீக்கிச் சந்தோஷத்தை அருள்பவர் என்பதாகும். இது மக்களின் தவறாகும். கடவுள் ஒருபோதும் துன்பத்தைக் கொடுப்பதில்லை. இந்நேரத்தில் இது துன்ப தாமம் ஆகும். இராவண இராச்சியத்தில் அரைக் கல்பத்திற்குத் துன்பமே உள்ளது, அதில் எள்ளளவு சந்தோஷம்கூட கிடையாது. சந்தோஷ தாமத்தில் ஒருபோதும் எவ்வித துன்பமும் இருப்பதில்லை. தந்தையே சுவர்க்கத்தைப் படைப்பவர். நீங்கள் இப்பொழுது சங்கம யுகத்தில் இருக்கின்றீர்கள். எவருமே இதைப் புதிய உலகம் என அழைப்பதில்லை. புதிய உலகம் சுவர்க்கம் எனப்படுகின்றது. அதே உலகம் பின்னர் பழைய உலகமாகின்றது. புதிதாக இருந்த ஒன்று பழையதாகவும், தீயதாகவும் காணப்படும்போது, அது அழிக்கப்பட வேண்டும். மக்கள் நஞ்சையே (விகாரம்) சந்தோஷம் எனக் கருதுகின்றனர். நான் ஏன் அமிர்தத்தைத் துறந்து நஞ்சை அருந்தவேண்டும்? எனக் கூறப்படுகின்றது. இன்றைய உலக நிலைமையை விபரித்து, இங்கு எண்ணற்ற திருடர்கள் உள்ளனர் என குரு நானக்கினால் பேசப்பட்ட வார்த்தைகள் கிராந்தில் உள்ளன. அவர்கள் தந்தையின் புகழையும் பாடுகின்றனர்: நீங்கள் வந்து எதைச் செய்தாலும், அது நன்மைக்கேயாகும். இல்லாவிடில், இராவண இராச்சியத்தில் மக்கள் தொடர்ந்தும் தீய செயல்களையே செய்வார்கள். தந்தை மாத்திரமே வந்து அழுக்கான ஆடைகளைக் கழுவுகின்றார். கிராந்தில் பல விடயங்கள் எழுதப்பட்டுள்ளன. சிந்தி மக்கள் கிராந்த நூலை வைத்திருக்கின்றனர், எனினும் அவர்கள் சீக்கிய மதத்தைச் சேர்ந்தவர்களல்லர். அவர்கள் ஆதி சனாதன தேவி தேவதா தர்மத்தைச் சேர்ந்தவர்கள். சீக்கியர்களின் குரு நானக் தாடியும் நீண்ட தலைமுடியும் கொண்டிருந்தார். ஆகையால் சீக்கியர்கள் அனைவரும் தாடியும், நீண்ட தலைமுடியும் கொண்டிருக்க வேண்டும். இக்காலத்தில் அவர்கள் தாடி வைத்திருப்பதில்லை. அவர்கள் மிகவும் நாசுரிகமானவர்கள் ஆகிவிட்டார்கள். உண்மையில் அவர்கள்

(தங்களது தலைவரை) பின்பற்ற வேண்டும். அவர்கள் குரு நானக்கின் சீடர்களாதலால் நிச்சயமாக அவரைப் பின்பற்ற வேண்டும். குரு நானக் வந்து, 500 வருடங்களாகிவிட்டன என்பதைக் குழந்தைகளாகிய நீங்கள் அறிவீர்கள். அவர் மீண்டும் எப்பொழுது வருவார்? உங்களால் இதற்கு உடனடியாக பதிலளிக்க முடியும். எவரிடமாவது வினவுங்கள்: எங்களிடம் கூறுங்கள், குரு நானக் எப்பொழுது மீண்டும் வருவார்? அவரது ஆத்மா ஒளியுடன் இரண்டறக் கலந்துவிட்டதால், அவரால் எவ்வாறு மீண்டும் வரமுடியும்? என அவர்கள் கூறுவார்கள். இன்றிலிருந்து 4500 வருடங்களின் பின்னர் அவர் மீண்டும் வருவார் என நீங்கள் கூறுவீர்கள். உலகின் முழு வரலாறினதும், புவியியலினதும் சக்கரம் உங்கள் புத்தியில் சுழல்கின்றது. புத்தர், கிறிஸ்து போன்ற ஏனைய சமயத்தவர்கள் அனைவரும் இப்பொழுது தமோபிரதானாகி, இடுகாட்டில் உள்ளனர். இது தீர்வு காலம் என அழைக்கப்படுகின்றது. இது மனிதர்கள் அனைவரும் மரணித்து, அனைவரினதும் ஒளியும் இல்லாமல் போய்விட்டதைப் போன்றுள்ளது. தந்தை அனைவரையும் விழித்தெழச் செய்யவே வருகின்றார். காமச் சிதையில் அமர்ந்து எரிந்து போயுள்ள குழந்தைகள் மீது அவர் அமிர்த்தத்தைப் பொழிகின்றார். அவர் அவர்களை விழித்தெழச் செய்து தன்னுடன் அழைத்துச் செல்கின்றார். மாயை அவர்களைக் காமச்சிதையில் அமர்த்தி, இடுகாட்டில் புதைத்துவிட்டார். அவர்கள் அனைவரும் உறங்கிக் கொண்டிருக்கின்றனர். தந்தை இப்பொழுது அமிர்த்தத்தை உங்கள் மீது தெளிக்கின்றார். இதனாலேயே அமிர்தசரஸ் என்ற பெயர் உள்ளது. தந்தை வந்து அமிர்த்தத்தைத் தெளிக்கின்றார். ஞான அமிர்த்தத்திற்கும் தண்ணீருக்கும் இடையில் அதிக வேறுபாடு உள்ளது. சீக்கியர்கள் பெரும் வைபவமொன்றைக் கொண்டாடும்பொழுது, அதிகளவு பகட்டுடன் குளத்தைச் சுத்தப்படுத்துவார்கள். அவர்கள் அதிலுள்ள சேறு சகதி போன்றவற்றை அகற்றிவிடுவார்கள். இதனாலேயே அதற்கு அமிர்தசரஸ் என்ற பெயருள்ளது - அமிர்த ஏரி. குரு நானக் ஞானக் கடல் அல்லர். அவரும் தந்தையையே புகழ்ந்தார். அவரே கூறினார்: கடவுள் அசரீரியானவர், சத்தியமானவர், எப்பொழுதும் உண்மையே பேசுவார். சத்திய நாராயணனைப் பற்றிய கதை உள்ளது. சிந்தியில் வாழ்பவர்கள் வெளிநாடு செல்ல நேரிடும்பொழுது, தாங்கள் செல்வதற்கு முன்னர், தங்களின் இடங்களில் சமய ஒன்றுகூடலை ஏற்பாடு செய்து சத்திய நாராயணனின் கதையைக் கூறுவார்கள். சத்திய நாராயணனின் கதையைக் கேட்டுவிட்டு, வெளிநாடு சென்றால் அவர்களது பயணம் பாதுகாப்பாக இருக்கும் என அவர்கள் நம்புகின்றனர். அமரத்துவ கதையும், முன்றாவது கண்ணைப் பற்றிய கதையும் உள்ளது. பக்தி மார்க்கத்தில் நீங்கள் பல கதைகளைச் செவிமடுத்தீர்கள். சங்கரர் பார்வதிக்குக் கதை கூறியதாக அவர்கள் கூறுகின்றார்கள். அவர் சூட்சுமலோக வாசியாவார். அவர் அங்கு எந்தக் கதையைக் கூறுவார்? தந்தை இங்கிருந்து இவையனைத்தையும் விளங்கப்படுத்துகின்றார். உண்மையில் நான் உங்களுக்கு அமரத்துவ கதையைக் கூறி, உங்களை அமரத்துவ உலகிற்கு அழைத்துச் செல்லவே வந்துள்ளேன். நான் உங்களை மரண பூமியிலிருந்து அமரத்துவமான பூமிக்கு அழைத்துச் செல்கின்றேன். பார்வதிக்கு சூட்சுமலோகத்தில் வைத்துக் கதை கூறுமளவிற்கு, பார்வதி அங்கு என்ன குற்றம் செய்தார்? நீங்கள் ஒரு சாதாரண ஆணிலிருந்து நாராயணனாகவும், சாதாரண பெண்ணிலிருந்து இலக்ஷ்மியாகவும் ஆகுகின்றீர்கள் என்பதை இப்பொழுது புரிந்துகொள்கின்றீர்கள். இது அமரத்துவ பூமிக்குச் செல்வதற்கான சத்தியநாராயணின் கதையும், முன்றாவது கண்ணின் கதையும் ஆகும். ஆத்மாக்களாகிய நீங்கள் இப்பொழுது முன்றாவது ஞானக் கண்ணைப் பெற்றுள்ளீர்கள். தந்தை விளங்கப்படுத்துகின்றார்: நீங்கள் அழகானவர்களாகவும், பூஜிக்கத் தகுதிவாய்ந்தவர்களாகவும் இருந்து, 84 பிறவிகள் எடுக்கையில் பூஜிப்பவர்கள் ஆகினீர்கள். இதனாலேயே பாடப்படுகின்றது: பூஜிக்கத் தகுதி வாய்ந்தவர்களாக இருந்த நீங்கள் பூஜிப்பவர்கள் ஆகினீர்கள். தந்தை கூறுகின்றார்: நான் என்றென்றும் பூஜிக்கத் தகுதிவாய்ந்தவர். நான் வந்து உங்களைப் பூஜிப்பவர்களில் இருந்து, பூஜிக்கத் தகுதிவாய்ந்தவர்களாக ஆக்குகின்றேன். மக்கள் கூவியழைக்கின்றார்கள்: ஓ இராமா, வந்து எங்களைத் தூய்மையாக்குங்கள்! பக்தர்கள் அனைவரும் கூவியழைக்கின்றார்கள். ஆத்மா கூவியழைக்கின்றார்: ஓ தூய்மையாக்குபவரே! கீதையை உபதேசித்தவர் கிருஷ்ணர் அல்ல, என்பதை நீங்கள் இப்பொழுது புரிந்துகொள்கின்றீர்கள். பரமதந்தை, பரமாத்மா மாத்திரமே அனைவரையும் தூய்மையாக்குகின்றார். ஒரேயொரு இராமரே இருக்கின்றார். தந்தை கூறுகின்றார்: கடவுள் சர்வவியாபகர் அல்ல எனக் கூறுகின்ற மக்களின் அபிப்பிராயத்தைத் தொடர்ந்தும் பெற்றுக்கொள்ளுங்கள். கீதையின் கடவுள் சிவனேயன்றி, கிருஷ்ணர் அல்ல. முதலில் அவர்களிடம் கேளுங்கள்: கடவுள் யார்? அசரீரியானவரா, சரீரதாரியா? கிருஷ்ணர் சரீரதாரியும், சிவன் அசரீரியும் ஆவார். அவர் இச்சரீரத்தைக் கடனாகவே பெற்றுக் கொள்கின்றார். அவர் ஒரு தாயின் கர்ப்பத்தில் பிறப்பதில்லை. கிருஷ்ணரின் ஆத்மாவே கர்ப்பத்தில் பிரவேசிக்கின்ற முதலாம் இலக்க ஆத்மா ஆவார். பிரம்மா, விஷ்ணு, சங்கரர் ஆகியோர் சூட்சுமமான சரீரங்களைக் கொண்டவர்கள். சிவனிற்கு சொந்தமாக ஒரு சரீரம் இல்லை. இங்கே இவ்வுலகில், ஆத்மாக்கள் பௌதீகமான சரீரத்தைக் கொண்டிருக்கின்றனர். தூய்மையாக்குபவர், அனைவருக்கும் சற்கதியருள்பவர், அனைவருக்கும் விடுதலையளிப்பவர், துன்பத்தை நீக்கிச் சந்தோஷத்தை அருள்பவர் என்பன தந்தையின் புகழாகும். ஓ.கே., எங்கே நீங்கள் சந்தோஷத்தைப் பெறமுடியும்? இராவண உலகம் அழிக்கப்பட்டு, சுவர்க்கம் ஸ்தாபிக்கப்பட்டதும், உங்கள் அடுத்த பிறவியில் சந்தோஷத்தைப் பெறுவீர்கள். ஓ.கே., உங்களுக்கு எதிலிருந்து விடுதலை கிடைக்கின்றது? இராவணனின் துன்பத்தில் இருந்தாகும்! இது துன்ப பூமியாகும். பாபா ஒரு வழிகாட்டியாகவும் ஆகுகின்றார். சரீரங்கள் இங்கேயே அழிக்கப்படப்போகின்றன. அதன் பின்னர் அவர் சகல ஆத்மாக்களையும் திரும்பவும் அழைத்துச் செல்வார். அவர் அனைவரையும் துன்பத்தில் இருந்து விடுவித்து, அவர்களைத் தூய்மையாக்கி, வீட்டிற்கு அழைத்துச் செல்கின்றார். புதிதாகத் திருமணம் செய்த ஒரு தம்பதியினர் முதன் முதலாக வீட்டை அடைந்ததும், முதலில் மணவாளனும் பின்னர் மணவாட்டியும் உள்ளே வருவார்கள். அதன் பின்னரே ஊர்வலம் தொடர்ந்து வரும். உங்களின்

மாலையும் அவ்வாறானதேயாகும். முதலில் மலரான(குஞ்சம்) சிவபாபா உள்ளார். மக்கள் முதலில் மலரையே (மாலையின் குஞ்சத்தை) நமஸ்கரிக்கின்றார்கள். பின்னர் இரட்டை மணிகளான பிரம்மாவும் சரஸ்வதியும் உள்ளனர். அதன் பின்னர் பாபாவின் உதவியாளர்களான குழந்தைகளாகிய நீங்கள் அனைவரும் இருக்கின்றீர்கள். மலரான சிவபாபாவை நினைவு செய்வதன் மூலமே, சூரிய வம்சத்தின் விஷ்ணுவின் மாலை உருவாக்கப்படுகின்றது. சரஸ்வதியும் பிரம்மாவும் பின்னர் இலக்ஷ்மி நாராயணன் ஆகுகின்றனர். தேவர்கள், சத்திரியர்கள் போன்றோர் உள்ளனர். பின்னர் நீங்கள் சூத்திரர்களில் இருந்து பிராமணர்கள் ஆகுகின்றீர்கள். அதன் பின்னர் இந்த ஞானத்தைப் பெற்று இலக்ஷ்மி நாராயணன் ஆகுகின்றீர்கள். இது அவர்களின் மாலையாகும். இந்த பிரம்மாவும் சரஸ்வதியும் அரசனாகவும் அரசியாகவும் ஆகுகின்றனர். அவர்கள் முயற்சி செய்ததாலேயே பூஜிக்கப்படுகின்றனர். மாலை எதைக் குறிக்கின்றது என்பது எவருக்குமே தெரியாது. அவர்கள் தொடர்ந்தும் மாலையின் மணிகளை உருட்டுகின்றார்கள். 16,108 மணிமாலையும் உள்ளது. அது மிகப்பெரிய ஆலயங்களில் வைக்கப்படுகின்றது. அதைச் சிலர் ஓரிடத்திலிருந்தும் சிலர் இன்னொரிடத்திலிருந்தும் இழுக்கின்றார்கள். பாபா பம்பாயில் உள்ள இலக்ஷ்மி நாராயணனின் ஆலயத்திற்குச் செல்வதுண்டு. அவர் அங்கு சென்று மாலையின் மணிகளை உருட்டி, இராம நாமத்தை உச்சரிப்பது வழக்கம். சிவபாபாவே மலராவார். இவர் 'இராமா இராமா' என மலரை நோக்கிக் கூறிவிட்டுப் பின்னர் முழு மாலையையும் வணங்குவார். அவரிடம் எந்த ஞானமும் இருக்கவில்லை. கிறிஸ்தவ பாத்திரிமாரும்கூட தங்கள் கையில் ஒரு மாலையை வைத்திருந்து அதன் மணிகளை எப்பொழுதும் உருட்டிக் கொண்டிருப்பார்கள். அவர்கள் யாருடைய மாலையை உருட்டுகின்றார்கள் எனக் கேளுங்கள். தாங்கள் கிறிஸ்துவின் நினைவில் மாலையின் மணிகளை உருட்டுவதாக அவர்கள் பதிலளிப்பார்கள். அவர்களின் மூத்த பாத்திரியார் போப்பாண்டவர் ஆவார். எனவே, அவர்கள் போப்பாண்டவர்களின் மாலையை வைத்திருப்பார்கள். அவர்கள் அனைவரினதும் படங்கள் உள்ளன. போப்பாண்டவர்களுக்கு அதிகளவு மரியாதை வழங்கப்படுகின்றது. கிறிஸ்துவின் ஆத்மா எங்கேயிருக்கின்றார் என்பது அவர்களுக்கே தெரியாது. கிறிஸ்துவின் ஆத்மா எங்காவது ஒரு பிச்சைக்கார வடிவில் இருப்பார் என்பதை நீங்கள் அறிவீர்கள். நீங்களும் கூட இப்பொழுது பிச்சைக்காரர்களே. நீங்கள் இளவரசர்களாக ஆகப்போகின்றீர்கள். பாரதம் இளவரசனாக இருந்தது. அது இப்பொழுது பிச்சைக்காரனாகிவிட்டது. அது மீண்டும் ஒருமுறை இளவரசனாகும். ஒரேயொரு ஆன்மீகத் தந்தையே அதை அவ்வாறு ஆக்குகின்றார். நீங்கள் பிச்சைக்காரர்களில் இருந்து இளவரசர்கள் ஆகுகின்றீர்கள். இளவரசர்களும் இளவரசிகளும் கற்பதற்கென ஒரு கல்லூரியும் உள்ளது. நீங்கள் இங்கே கற்று, 21 பிறவிகளுக்கு சவர்க்கத்தின் இளவரசர்களாகவும் இளவரசிகளாகவும் ஆகுகின்றீர்கள். இந்த ஞானத்தின் மூலம், நீங்கள் மனிதர்களில் இருந்து தேவர்கள் ஆகுகின்றீர்கள். சத்தியயுகத்தில் இளவரசனாக இருந்த ஸ்ரீகிருஷ்ணர், 84 பிறவிகள் எடுத்த பின்னர் இப்பொழுது பிச்சைக்காரர் ஆகிவிட்டார் என்பதை நீங்கள் இப்பொழுது புரிந்துகொள்கின்றீர்கள். 5000 வருடங்களுக்கு முன்னர் தேவர்கள் மிகவும் செல்வந்தர்களாக இருந்தனர்! அவர்கள் இப்பொழுது ஏழ்மையான பிச்சைக்காரர்கள் ஆகிவிட்டனர்! நீங்கள் மாத்திரமே இவ்விடயங்களைச் செவிமடுக்கின்றீர்கள். கடவுள் பேசுகின்றார். அவரே அனைவரதும் தந்தை ஆவார். நீங்கள் தந்தையான கடவுள் கூறுவதைச் செவிமடுக்கின்றீர்கள். கீதையில், 'கடவுள் சிவன் பேசுகின்றார்' எனக் கூறுவதற்குப் பதிலாக, 'கடவுள் கிருஷ்ணர் பேசுகின்றார்' எனக் கூறி அவர்கள் தவறிழைத்து விட்டனர். அதனாலேயே இவ்வுலகம் பொய்யானது எனக் கூறப்படுகின்றது. இந்நேரத்தில் முழு உலகமும் முட்காடு ஆகிவிட்டது. பம்பாயில் அவர்கள் பபுலநாதருக்கு (முட்களின் பிரபு) ஓர் ஆலயத்தைக் கட்டியுள்ளனர். தந்தை வந்து இந்த முட்களை மலர்களாக மாற்றுகின்றார். அனைவரும் தொடர்ந்தும் ஒருவரையொருவர் குத்துகின்றனர். அதாவது, அவர்கள் தொடர்ந்தும் காம வாளைப் பிரயோகிக்கின்றனர். அதனாலேயே இது முட்காடு என அழைக்கப்படுகின்றது. சத்தியயுகம் அல்லாவின் தோட்டம் என அழைக்கப்படுகின்றது. மலர்களாக உள்ளவர்கள் முட்களாகி, பின்னர் முட்களில் இருந்து மலர்களாகின்றனர். சத்தியயுகத்தில் அவர்கள் ஒருபோதும் இராவணனின் கொடும்பாவியை எரிப்பதில்லை. இராவணன் பாரதத்தின் பழைய எதிரியாவான். அரைக்கல்பமாக உங்களுக்குத் துன்பம் விளைவித்த இராவணனுடனேயே நீங்கள் யுத்தம் செய்கின்றீர்கள். நாளடைவில் மகாயுத்தம் இடம்பெறும். உண்மையான தசேரா இடம்பெறும். இராவண இராச்சியம் அழிக்கப்படும். அதன் பின்னர் நீங்கள் தங்க மாளிகைகளைப் பெறுவீர்கள். நீங்கள் இப்பொழுது இராவணனை வெற்றிகொண்டு, சவர்க்கத்தின் அதிபதிகள் ஆகுகின்றீர்கள். பாபா உங்களுக்கு முழு உலக இராச்சியம் என்ற உங்கள் பாக்கியத்தைக் கொடுக்கின்றார். அதனாலேயே அவர் சகல பொக்கிஷங்களினதும் கள்ளங்கபடமற்ற பிரபுவாகிய சிவன் என அழைக்கப்படுகின்றார். நற்குணங்கள் அற்றவர்கள், கற்புத்தியுடையவர்கள், கூன்முதுகு உடையவர்கள் அனைவரையும் தந்தை உலக அதிபதிகளாக ஆக்குகின்றார். அவர் மிகவும் கள்ளங்க்கபடமற்றவர்! அவர் இங்கே, தூய்மையற்ற உலகிற்கு ஒரு தூய்மையற்ற சரீரத்தில் வருகின்றார். சவர்க்கத்திற்கான தகுதியற்றவர்களால் விகாரங்களைத் துறக்க முடியாது. தந்தை கூறுகின்றார்: குழந்தைகளே, இப்பொழுது இந்த இறுதிப்பிறவியில் தூய்மையாகுங்கள். அந்த விகாரம் நஞ்சாகும். அது ஆரம்பம் முதல் மத்தியினூடாக இறுதிவரை உங்களுக்குத் துன்பத்தையே கொடுக்கின்றது. இந்த ஒரு இறுதிப்பிறவிக்கு மாத்திரம் உங்களால் அதைத் துறக்க முடியுமா? உங்களை அமரத்துவமானவர்கள் ஆக்குவதற்காக நான் உங்களுக்கு அமிர்தத்தைப் பருகக் கொடுக்கின்றேன். அப்படியிருந்தும் நீங்கள் தூய்மையாகவில்லை! உங்களால் விகாரம், சிகரெட், மதுபானம் இல்லாமல் இருக்கமுடியாதுள்ளது. உங்களின் எல்லையற்ற தந்தையாகிய நான் உங்களுக்குக் கூறுகின்றேன்: ஒரு பிறவிக்குத் தூய்மையாகினால் நான் உங்களை சவர்க்கத்திற்கு அதிபதிகள் ஆக்குவேன். முழு உலகையும் துன்பத்திலிருந்து விடுவித்து, உங்களைச் சாந்தி

தாமத்திற்கும் சந்தோஷ தாமத்திற்கும் அழைத்துச் செல்லவே தந்தை வந்திருக்கின்றார் என்பதை நீங்கள் அறிவீர்கள். அனைத்துச் சமயங்களும் இப்பொழுது அழிக்கப்பட வேண்டும். ஒரேயொரு ஆதி சனாதன தேவி தேவதா தர்மம் ஸ்தாபிக்கப்படுகின்றது. கிராந்தில், பரமதந்தை, பரமாத்மா அமரத்துவ ரூபமாகக் குறிப்பிடப்படுகின்றார். தந்தையே மகா மரணம் (மகா காலன்) ஆவார். ஏனைய மரணங்கள் ஓரிருவரையே கொண்டு செல்லும், ஆனால் நானோ சகல ஆத்மாக்களையும் என்னுடன் வீட்டிற்குத் திரும்ப அழைத்துச் செல்வேன். இதனாலேயே நான் மகா காலன் என அழைக்கப்படுகின்றேன். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தந்தை தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. இந்த இறுதிப் பிறவியில் ஞான அமிர்தத்தைப் பருகி, அமரத்துவமானவர்கள் ஆகுங்கள். உங்களைச் சுவர்க்கத்திற்குச் செல்லத் தகுதியுடையவர்களாக ஆக்கிக்கொள்ளுங்கள். தீய பழக்கங்கள் அனைத்தையும் துறந்திருங்கள்.
2. இப்பொழுது இக்கல்வியைக் கற்று, 21 பிறவிகளுக்கு சுவர்க்கத்தின் இளவரசர்களாகவும், இளவரசிகளாகவும் ஆகுங்கள். சத்திய நாராயணனின் கதையைச் செவிமடுத்து, சாதாரண மனிதனிலிருந்து, நாராயணனாகுவதற்கு முயற்சி செய்யுங்கள்.

ஆசீர்வாதம்: மாயை என்றால் என்னவென்றே அறியாதவர்களாகவும் ஞானத்தில் புனிதர்களாகவும் ஆகி, முற்றிலும் தூய்மையானவர்கள் ஆகுவீர்களாக. சத்தியயுக ஆத்மாக்கள் விகாரங்களையிட்டு எந்த அறிவும் அற்றவர்களாக இருப்பதை போன்று, இந்த சம்ஸ்காரங்கள் உங்கள் விழிப்புணர்வில் மிகத் தெளிவாக இருக்கும் போது, நீங்கள் மாயை என்றால் என்னவென்றே அறியாதவர்களாக இருப்பீர்கள். எனினும், உங்களுடைய ஆத்ம உணர்வு வடிவத்தின் தெளிவான விழிப்புணர்வை நீங்கள் எப்பொழுதும் கொண்டிருந்தால், எதிர்கால சம்ஸ்காரங்கள் உங்கள் விழிப்புணர்வில் மிகத் தெளிவாக இருக்கும். சரீரம் மிகத் தெளிவாகத் தெரிவதைப் போன்று, ஆத்மாவின் வடிவமும் தெளிவாகத் தெரியட்டும், அதாவது, அந்த அனுபவம் இருக்கட்டும். அப்பொழுதே நீங்கள் மாயை என்றால் என்னவென்றே அறியாதவர்களாகவும் ஞானத்தில் புனிதர்கள், அதாவது முற்றிலும் தூய்மையானவர்கள் எனப்படுவீர்கள்.

சுலோகம்: அகத்துள்ளே இருக்கும் தூய்மையின்மை, நீங்கள் முற்றிலும் தூய்மையானவர்கள் ஆகுவதற்குத் தடைகளை உருவாக்குகின்றது.

ஓம் சாந்தி